


بِسْمِ اللّٰهِ الرَّحْمٰنِ الرَّحِیْمِ

(225)



بہ عنوان

افسوس اور حسرت کا دن

حافظ محمد ابراہیم عمری

من جانب

جماعت اسلامی ہند

افسوس اور حسرت کا دن

اس دنیا میں انسان کو جو زندگی عطا ہوئی ہے، وہ درحقیقت آخرت کی تیاری کا وقفہ ہے۔ جو شخص اس وقفے کو فہیمت جان کر اس کے ایک ایک لمحے کو نیک کاموں میں صرف کرے گا، وہ آخرت میں کامیاب ہوگا، اور جو زندگی کے قیمتی لمحات کو ضائع کرے گا اور گناہوں میں، بد اعمالیوں میں اور بے کار کاموں میں گزار دے گا، اس کی زندگی قیامت کے دن اس کے لیے ندامت کا باعث ہوگی۔

قیامت کے ناموں میں سے ایک نام 'یوم الحسرة' ہے، یعنی افسوس کا دن۔ فرمایا:

وَأَنذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ (مریم):

(۳۹) ”آپ انھیں حسرت کے دن سے ڈرائیے، جب فیصلہ صادر ہو جائے گا اور یہ لوگ

ابھی غفلت میں پڑے ہیں اور ایمان نہیں لارہے ہیں۔“

مراحل: آخرت کے مختلف مراحل ہیں۔ زندگی کے قیمتی لمحات کو ضائع کرنے پر انسان کو آخرت کے ہر مرحلے میں افسوس ہوگا۔ وہ التجا کرے گا کہ اسے اپنی آخرت سنوارنے کا ایک اور موقع مل جائے، مگر اس کی یہ تمنا پوری نہیں ہوگی۔

پہلا مرحلہ: ندامت کا یہ مرحلہ اس کی موت سے ہی شروع ہو جاتا ہے۔ جب انسان موت کو اپنی آنکھوں کے سامنے دیکھ لے گا تو آرزو کرے گا کہ اسے ایک مرتبہ دنیا میں بھیجا جائے، تاکہ وہ نیک بن جائے۔ سورہ مومنون میں فرمایا گیا:

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ لَعَلِّي أَعْمَلُ صَالِحًا فِيمَا تَرَكْتُ (المومنون: ۱۰۰، ۹۹) ”یہاں تک کہ جب ان میں سے کسی کی موت قریب ہوتی ہے تو کہنے لگتا ہے: پروردگار! مجھے دنیا میں دوبارہ لوٹا دے، تاکہ جس دنیا کو میں چھوڑ آیا ہوں، وہاں جا کر عمل صالح کروں۔“

انسان کو مال سے بڑی محبت ہوتی ہے۔ وہ اللہ کی راہ میں خرچ کرنے میں بخیل کرتا ہے، مگر جب وہ موت کے فرشتوں کو دیکھ لے گا تو سب سے پہلے انفاق کی تمنا کرے گا، جیسا کہ ارشادِ الہی ہے:

وَأَنفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَكُمْ الْمَوْتُ فَيَقُولَ رَبِّ لَوْلَا

أَخْرَجْتَنِي إِلَىٰ أَجَلٍ قَرِيبٍ فَأَصْدَقَ وَأَكُنَّ مِنَ الصَّالِحِينَ - (المنافقون: ۱۰) ”اور ہم نے تمہیں جو روزی دی ہے، اس میں سے خرچ کرو اس سے پہلے کہ تم میں سے کسی کو موت آجائے تو وہ کہنے لگے کہ میرے رب! تو نے مجھے تھوڑی مہلت اور کیوں نہ دی کہ میں صدقہ کر لیتا اور نیک لوگوں میں شامل ہو جاتا۔“

دوسرا مرحلہ: قبر کا ہے۔ قبر میں ہر انسان سے سوالات ہوں گے۔ مومن ان کے صحیح جواب دے گا، جس کی وجہ سے اس کی قبر کشادہ کر دی جائے گی اور اس کی قبر میں جنت کی ایک کھڑی کھول دی جائے گی۔ فرشتے جب کافر اور مشرک سے سوالات کریں گے تو وہ ہر سوال کے جواب میں کہے گا: ہائے افسوس! میں نہیں جانتا۔ اللہ تعالیٰ فرشتوں سے کہے گا: اَنْ كَذَّبَ عَبْدِي فَأَفْرَسُوهُ مِنَ النَّارِ وَاَفْتَحُوا لَهُ بَابًا مِنَ النَّارِ۔ ”میرے بندے نے جھوٹ کہا، اس کے لیے آگ کا بستر بچھا دو اور اس کی قبر میں جہنم کی کھڑکی کھول دو۔“ جس کی وجہ سے وہ سخت گرمی محسوس کرنے لگے گا اور اس کی قبر اس کے لیے اس قدر تنگ کر دی جائے گی کہ ایک طرف کی پھسلیاں دوسرے میں مل جائیں گی۔ پھر ایک بدصورت آدمی اس کے پاس آئے گا، جس کے جسم سے بدبو نکل رہی ہوگی، وہ کہے گا: هَذَا يَوْمُكَ الَّذِي كُنْتَ تُوعَدُ. اَبَشِرْ بِالَّذِي سُوؤْتُكَ۔ ”یہ وہ دن ہے جس کا تم سے وعدہ کیا جا رہا تھا۔ میں تمہارے لیے ایک غم ناک خبر لایا ہوں۔“ وہ کہے گا: تم کون ہو؟ تمہارے خوف ناک چہرے سے برائی ٹپک رہی ہے۔ وہ کہے گا: اَنَا عَمَلُكَ النَّحِيْثُ۔ میں تمہارا برا عمل ہوں۔ اس وقت گناہ گار بندہ کہے گا: زَبَّ لَا تُقِيمُ السَّاعَةَ۔ اے میرے رب! تو قیامت قائم مت کر۔ (تا کہ وہ اپنے برے اعمال کے بدلے سے بچ جائے)۔ (صحیح الجامع الصغیر: 1676)

تیسرا مرحلہ: جس وقت انسان جہنم کو اپنی آنکھوں سے دیکھ لے گا: رسول اکرم ﷺ فرماتے ہیں: میدانِ حشر میں جب سارے انسانوں کو جمع کیا جائے گا، اس وقت جہنم کو لایا جائے گا۔ جہنم کے لیے ستر ہزار لگام ہوں گے اور ہر لگام کو ستر ہزار فرشتے کھینچ کر جہنم کو میدانِ حشر میں لے آئیں گے۔ اس وقت گناہ گار تمنا کرے گا کہ کاش! اس نے دنیا میں اپنے توشہِ آخرت کی طرف توجہ دی ہوتی۔

وَجِئْءَ يَوْمَئِذٍ بِحَبْنَمٍ يَوْمَئِذٍ يَتَذَكَّرُ الْإِنْسَانُ وَأَنَّىٰ لَهُ الذُّكْرَىٰ يَقُولُ يَا لَيْتَنِي

قَدْ مُتَّ لِحَيَاتِي۔ (الفجر: 22، 23) ”اور اس دن جہنم سامنے لائی جائے گی، اس دن آدمی نصیحت قبول کرے گا مگر اس وقت اسے نصیحت سے کیا حاصل ہوگا۔ وہ کہے گا: کاش! میں نے اپنی اس زندگی کے لیے کچھ آگے بھیجا ہوتا۔“

چوتھا مرحلہ: حشر کے میدان میں جب اہل جنت اور اہل جہنم کی نگاہوں کے سامنے موت کو ذبح کیا جائے گا: حضرت ابو سعید خدریؓ سے مروی ہے، اللہ کے رسول ﷺ نے فرمایا:

روز قیامت موت کو ایک خوب صورت مینڈھے کی شکل میں لایا جائے گا۔ جنت اور جہنم کے درمیان اسے کھڑا کیا جائے گا۔ جنتیوں سے کہا جائے گا: کیا تم اسے جانتے ہو؟ وہ کہیں گے: ہاں! ہم اچھی طرح جانتے ہیں، یہ موت ہے۔ پھر جہنمیوں سے پوچھا جائے گا تو وہ بھی کہیں گے: ہاں! ہم جانتے ہیں کہ یہ موت ہے۔ پھر اسے ذبح کر دیا جائے گا اور کہا جائے گا: اے جنتیو! تم ہمیشہ جنت میں رہو گے، اب تمہیں کبھی موت نہیں آئے گی۔ پھر جہنمیوں سے کہا جائے گا: اے جہنمیو! تم ہمیشہ جہنم میں رہو گے، تمہیں اب کبھی موت نہیں آئے گی۔ پھر آپ ﷺ نے سورہ مریم کی یہ آیت (۳۹) تلاوت کی:

وَأَنذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ.

”آپ انہیں حسرت کے دن سے ڈرائیے، جب فیصلہ صادر ہو جائے گا اور یہ لوگ ابھی

غفلت میں پڑے ہیں اور ایمان نہیں لارہے ہیں۔“ (بخاری: 4730)

مسلم کی روایت میں یہ اضافہ ہے کہ اس اعلان کے بعد جنتیوں کی خوشی میں اور جہنمیوں کے غم میں اضافہ ہوگا۔ (مسلم: 2849) ترمذی کی روایت میں ہے: ”اگر کوئی شخص اس دن فرط خوشی سے مرجاتا تو جنتی مرجاتے اور فرط غم میں اگر کوئی ہلاک ہوتا تو جہنمی ہلاک ہو جاتے۔“ (ترمذی: 3156)

پانچواں مرحلہ: جس وقت لوگوں کے نامہ اعمال تقسیم کیے جائیں گے: نیک لوگوں کو ان کا نامہ اعمال سیدھے ہاتھ میں دیا جائے گا، جس سے وہ خوش ہو کر اپنے احباب اور رشتے داروں سے کہیں گے:

هَذَا وَمُفْرَأُوا كِتَابِيَةَ اِنِّي ظَنَنْتُ اَنِّي مُلَاقٍ حِسَابِيَةَ فَهَوُ فِي عَيْشَةٍ رَاضِيَةٍ -

(الحاقتہ: 19، 21) ”یہ لو، میرا نامہ اعمال پڑھو، مجھے یقین تھا کہ میں اپنا حساب ضرور

پاؤں گا، وہ ایک خوش گوار زندگی میں ہوگا۔“

اس کے برعکس جس کا نامہ اعمال بائیں ہاتھ میں دیا جائے گا وہ حسرت سے کہے گا:
 يَا لَيْتَنِي لَمْ أُوتِ كِتَابِيَهُ. وَلَمْ أَدْر مَا حِسَابِيَهُ. يَا لَيْتَهَا كَانَتِ الْقَاضِيَةَ. مَا أَغْنَىٰ
 عَنِّي مَالِيَهُ. هَلَكَ عَنِّي سُلْطَانِيَهُ۔ (الحاقة: ۲۵ تا ۲۹) ”کاش! مجھے میرا نامہ اعمال نہ
 دیا گیا ہوتا، اور مجھے معلوم نہ ہوتا کہ میرا حساب کیا ہے۔ کاش! میری موت نے ہمیشہ کے لیے
 میرا قصہ تمام کر دیا ہوتا۔ میرا مال میرے کسی کام نہ آیا، پھر سلطنت بھی مجھ سے جاتی رہی۔“

چھٹا مرحلہ: جس وقت جہنمیوں کو جہنم میں داخل کیا جائے گا، اس وقت دار و فرج جہنم ان سے
 پوچھے گا: ”کیا تمہارے پاس کوئی ڈرانے والا نہیں آیا تھا؟“ تو وہ افسوس کے ساتھ کہیں گے:

بَلَىٰ قَدْ جَاءَنَا نَذِيرٌ فَكَذَّبْنَا وَقُلْنَا مَا نَزَّلَ اللَّهُ مِن شَيْءٍ إِنْ أَنتُمْ إِلَّا فِتْنَىٰ
 ضَلَالٍ كَبِيرٍ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ۔ (الملك:
 ۱۱ تا ۱۹) ”ہاں! ہمارے پاس ڈرانے والا آیا تھا تو ہم نے جھٹلا دیا تھا اور کہا تھا کہ اللہ نے کوئی
 چیز نازل نہیں کی ہے۔ تم بڑی گم راہی میں پڑ گئے ہو۔ اور کہیں گے اگر ہم نے (رسولوں کی)
 بات سنی ہوتی، یا عقل سے کام لیا ہوتا تو ہم (آج) جہنمیوں میں نہ ہوتے۔“

ساتواں مرحلہ: جہنم میں داخلہ کے بعد جس وقت گناہ گاروں کو جہنم میں ڈال دیا جائے گا وہ
 عذاب سے تنگ آ کر تمنا کریں گے کہ ایک مرتبہ انہیں دنیا میں بھیج دیا جائے، مگر ان کی یہ خواہش پوری
 نہیں ہوگی۔ سورہ فاطر (آیت: ۳۷) میں فرمایا گیا:

وَهُمْ يَصْطَرِحُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ.
 ”اور وہ لوگ اس میں چیخیں ماریں گے اور کہیں گے: اے ہمارے رب! ہمیں یہاں
 سے نکال دے۔ ہم نیک عمل کریں گے، اس کے سوا جو ہم کرتے رہے تھے۔“

گناہ گار جن باتوں پر ندامت کا اظہار کریں گے، ان میں سے چند یہ ہیں:

۱۔ اپنے گناہوں اور کوتاہیوں پر: شیطان انسان کے سامنے گناہوں کو اس قدر خوش نما بنا کر پیش
 کرتا ہے کہ وہ گناہ سمجھتے ہوئے بھی اس کو ترک کرنے کے لیے تیار نہیں ہوتا۔ سمجھانے کے باوجود وہ
 برائیوں سے باز نہیں آتا، مگر جب اللہ کے دربار میں پہنچ جاتا ہے تو وہ اپنی کوتاہیوں اور بد اعمالیوں

پر کفِ افسوس ملنے لگتا ہے۔ ارشاد ہے:

أَنْ تَقُولَ نَفْسٌ بِأَحْسَرْتَنِي عَلَى مَا فَرَطْتُ فِي حَنْبِ اللَّهِ وَإِنْ كُنْتُ لَمِينًا

السَّاحِرِينَ۔ (الشوریٰ) ”وہ آدمی کہے گا! ہائے افسوس! اس کو تباہی پر جو مجھ سے اللہ

کے حق میں ہوتی رہی ہے، اور میں تو (اللہ کے رسول اور دین اسلام کا) مذاق اڑاتا رہا۔“

۲۔ نیک اعمال نہ کرنے پر: دنیا میں انسان کو نیک عمل کے بے شمار مواقع میسر آتے ہیں مگر وہ اپنی غفلت اور بے پرواہی کی وجہ سے ان مواقع کو ضائع کرتا رہتا ہے۔ قیامت کے دن جب وہ اپنے نامہ اعمال میں نیکیوں کی کمی کو دیکھے گا تو تمنا کرے گا کہ کاش! میں اپنی زندگی میں نیک اعمال کیا ہوتا۔ سورہ فجر میں ارشاد ہے: يَقُولُ يَا لَيْتَنِي قَدَّمْتُ لِحَيَاتِي۔ (الفجر: 23) ”وہ کہے گا: اے کاش! میں نے اپنی اس زندگی کے لیے کچھ آگے بھیجا ہوتا۔“

۳۔ اللہ اور اس کے رسول کی اطاعت نہ کرنے پر: رسولوں نے اللہ اور رسول کی اطاعت پر توجہ دلائی مگر نافرمانوں نے ان کی بات ماننے کی بجائے ان کا مذاق اڑایا۔ قیامت کے دن جب انھیں جہنم میں ڈالا جائے گا تو کہیں گے:

يَوْمَ تَقَلَّبُ وُجُوهُهُمْ فِي النَّارِ يَقُولُونَ يَا لَيْتَنَا أَطَعْنَا اللَّهَ وَأَطَعْنَا الرَّسُولَ.

(لَا حِزَابَ: 66) ”جس دن ان کے چہرے آگ میں پلٹے جائیں گے تو وہ کہیں گے:

اے کاش! ہم نے اللہ کی اطاعت کی ہوتی اور رسول کی بات مانی ہوتی۔“

۴۔ اچھائیاں قبول نہ ہونے پر: عمل کی قبولیت کے لیے ایمان، اخلاص اور اتباع رسول بنیادی شرطیں ہیں۔ جو لوگ اچھے کام تو کریں مگر ان میں اس میں سے کوئی ایک شرط بھی نہ پائی جائے تو ان کے اعمال قیامت کے دن ان کے لیے ندامت کا باعث ہوں گے۔ سورہ بقرہ میں فرمایا گیا:

كَذَلِكَ يُرِيهِمُ اللَّهُ أَعْمَالَهُمْ حَسَرَاتٍ عَلَيْهِمْ۔ (البقرہ: 167) ”اس طرح

اللہ انھیں دکھائے گا کہ ان کے اعمال ان کے لیے باعث حسرت و ندامت بن گئے۔“

۵۔ بروں کو دوست بنانے پر: اس دنیا میں انسان کی گم راہی کا ایک بنیادی سبب بری صحبت ہے، کیوں کہ یہ اللہ کی یاد سے اور آخرت سے غافل کر دیتی ہے۔ جو لوگوں بڑے دوستوں کی وجہ سے دین

اور آخرت کو برباد کرتے ہیں، انھیں قیامت کے دن اس دوستی پر افسوس ہوگا:

وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ. وَإِنَّهُمْ لَيَصْلُونَ نَهُمْ عَنِ السَّبِيلِ وَيَحْسَبُونَ أَنَّهُمْ مُهْتَدُونَ. حَتَّىٰ إِذَا جَاءَ نَا قَالَ يَا لَيْتَ بَيْنِي وَبَيْنَكَ بَعْدَ الْمَشْرِقَيْنِ فَبُئْسَ الْقَرِينُ (الزخرف: ۳۶-۳۸) اور جو رحمن کے ذکر سے آنکھیں بند کر لیتا ہے، ہم اس پر ایک شیطان مسلط کر دیتے ہیں جو اس کا ساتھی بن جاتا ہے، اور ایسے شیطان انھیں سیدھی راہ سے روک دیتے ہیں، جب کہ وہ سمجھ رہے ہوتے ہیں کہ وہ ٹھیک راستے پر جا رہے ہیں۔ یہاں تک کہ جب وہ ہمارے پاس آئے گا تو (اپنے ساتھی سے) کہے گا: کاش! میرے اور تیرے درمیان مشرق و مغرب کی دوری ہوتی، تو تو بہت بُرا ساتھی نکلا ہے۔

۶۔ نیک لوگوں کی صحبت ترک کرنے پر: جس طرح بروں کی صحبت کو اپنانے پر افسوس ہوگا اسی طرح نیک لوگوں کی صحبت ترک کرنے پر بھی افسوس ہوگا۔ سورہ فرقان میں ارشاد ہے:

وَيَوْمَ يَعَضُّ الظَّالِمُ عَلَىٰ يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ سَبِيلًا۔ (الفرقان: ۲۷) ”اس دن ظالم اپنے ہاتھوں کو کاٹے گا اور کہے گا: کاش! میں نے رسول کے ساتھ ہی اپنی روش اختیار کی ہوتی۔“

قیامت کے دن اہل ایمان کو بھی حسرت ہوگی۔ زندگی میں اللہ نے انھیں نیک اعمال کے جو مواقع دیے تھے، ان سے مکمل طور پر فائدہ نہ اٹھانے پر وہ افسوس کا اظہار کریں گے۔ خصوصاً صحت مند لوگ بیماروں اور مصیبت زدہ لوگوں کے اجر و ثواب کو دیکھ کر تمنا کریں گے کہ کاش وہ بھی دنیا میں آزمائے گئے ہوتے تو آزمائشیں ان کے درجات کی بلندی کا ذریعہ بنتیں، جیسا کہ آپؐ نے فرمایا:

يَوْمَ أَهْلُ الْعَافِيَةِ يَوْمَ الْقِيَامَةِ حِينَ يُعْطَىٰ أَهْلَ الْبَلَاءِ الثَّوَابَ لَوْ أَنَّ جُلُودَهُمْ كَانَتْ قُرْصَتٍ فِي الدُّنْيَا بِالْمَقَارِضِ۔ ”صحت مند لوگ قیامت کے دن دنیا میں بیماری یا مصیبت میں مبتلا لوگوں کے اجر و ثواب کو دیکھیں گے تو تمنا کریں گے کہ کاش! دنیا میں ہمارے جسم قینچیوں سے کاٹ دیے جاتے۔“ (ترمذی: باب ما من أحد يموت الا ندم)

اللہ کا ذکر بڑی اہم عبادت ہے۔ نیک بندے جس مجلس میں اللہ کا ذکر نہ کر سکے ہوں، قیامت کے

دن وہ اس مجلس پر افسوس کریں گے۔ رسول اکرم ﷺ کا ارشاد ہے:

مَا مِنْ قَوْمٍ يَقُومُونَ مِنْ مَجْلِسٍ لَا يَذْكُرُونَ اللَّهَ تَعَالَى فِيهِ إِلَّا قَامُوا عَنْ مَثَلِ
جِحْفَةِ حِمَارٍ وَكَانَ لَهُمْ حَسْرَةٌ۔ (الصحيح) ”لوگ جب کسی ایسی مجلس سے اٹھ جائیں
جس میں وہ اللہ کا ذکر نہ کریں تو گویا کہ وہ کسی گدھے کی لاش کے پاس سے اٹھ کھڑے
ہوے ہیں، اور یہ مجلس ان کے لیے حسرت کا باعث ہوگی۔“

رسول اکرم ﷺ پر درود بھیجنے کی بھی بڑی فضیلت آئی ہے۔ جس مجلس میں اللہ کے رسول ﷺ پر
درود نہ بھیجا جائے، وہ بھی اہل مجلس کے لیے افسوس کا باعث ہوگی۔ رسول اکرم ﷺ کا ارشاد ہے:

مَا قَعَدَ قَوْمٌ مَقْعَدًا لَمْ يَذْكُرُوا اللَّهَ فِيهِ عَزَّ وَجَلَّ وَيُصَلُّوا عَلَى النَّبِيِّ ﷺ إِلَّا كَانَ
عَلَيْهِمْ حَسْرَةٌ يَوْمَ الْقِيَامَةِ وَإِنْ دَخَلُوا الْجَنَّةَ لِلنَّوَابِ۔ (الصحيح) ”لوگ کسی مجلس میں
بیٹھیں اور اس میں اللہ کا ذکر نہ کریں اور نبی پر درود نہ بھیجیں تو یہ مجلس ان کے لیے قیامت کے
دن ندامت کا باعث ہوگی، اگرچہ وہ ثواب پانے کے لیے جنت ہی میں کیوں نہ داخل ہوں۔“

دین کی سر بلندی کے لیے دشمنوں سے لڑتے ہوئے قتل ہونے والے کو شہید کہتے ہیں۔ شہید
کا اللہ کے نزدیک بلند مقام ہے، مگر قیامت کے دن شہید بھی یہ تمنا کرے گا کہ اس کو بار بار دنیا میں
جانے کا موقع ملے تا کہ اسے بار بار اللہ کی راہ میں شہادت کا موقع ملتا رہے۔

سورہ بقرہ کی بڑی فضیلت آئی ہے۔ جو اس کی تلاوت کا اہتمام کرتے ہیں، انھیں خیر و برکت
حاصل ہوتی ہے اور وہ شیطان کے شر سے اور ہر طرح کی آفتوں سے محفوظ رہتے ہیں۔ اس کے برعکس
جو اس کا اہتمام نہیں کرتے، قیامت کے دن وہ افسوس کریں گے۔ رسول اکرم ﷺ کا ارشاد ہے:

افْرَأُوا سُورَةَ الْبَقَرَةِ فَإِنَّ أَحَدَهَا بَرَكَةٌ وَتَرَكْتُهَا حَسْرَةٌ وَلَا يَسْتَطِيعُهَا الْبَطَلَةُ۔
(مسلم: 804) ”سورہ بقرہ کی تلاوت کرو، کیوں کہ یہ برکت کا ذریعہ ہے اور اس کا ترک
کرنا افسوس کا باعث ہوگا۔ جاؤ گراں کی تلاوت کرنے والے کو نقصان نہیں پہنچا سکتے۔“

دنیا کی چند روزہ زندگی بندہ مومن کے لیے نعمت ہے۔ اس کے ایک ایک لمحے کو آخرت کی تیاری
میں صرف کرنے کی فکر ہونی چاہیے۔ اللہ تعالیٰ ہمیں اس کی توفیق عطا فرمائے۔ آمین ○○○

رابطہ کے ذرائع



D- 321, Dawat Nagar, Abul Fazl Enclave,
Jamia Nagar, Okhla, New Delhi. 110025



+91-11-26951409, 26941401, 26948341



9582050234, 8287025094



raziulislam@jih.org.in



www.jamaateislamihind.org